

॥ श्री गुरु गीता ॥

Śrī Guru Gītā

अस्य श्री गुरुगीता स्तोत्रमन्त्रस्य ।

asya śrī gurugītā stotramantrasya ।

भगवान् सदाशिव ऋषिः ।

bhagavān sadāśiva ṛṣiḥ ।

नानाविधानि छन्दांसि ।

nānāvidhāni chandānsi ।

श्री गुरुपरमात्मा देवता ।

śrī guruparamātmā devatā ।

हं बीजम् ।

haṁ bījam ।

सः शक्तिः ।

saḥ śaktiḥ ।

क्रों कीलकम् ।

kroṁ kīlakam ।

श्री गुरुप्रसादसिद्धयर्थे पाठे विनियोगः ॥

śrī guruprasādasiddhyarthe pāṭhe viniyogaḥ ॥

॥ ध्यानम् ॥

॥ dhyānam ॥

हंसाभ्यां परिवृत्तपत्रकमलैर्दिव्यैर्जगत्कारणैर्-

hamsābhyām parivr̥ttapatrakamalairdivyairjagatkāraṇair -

विश्वोत्कीर्णमनेकदेहनिलयैः स्वच्छन्दमात्मेच्छया ।

viśvotkīrṇamanekadehanilayaiḥ svacchandamātmecchayā ।

तद्योतं पदशांभवं तु चरणं दीपाङ्कुरग्राहिणं

taddyotaṁ padaśāmbhavaṁ tu caraṇaṁ dīpāṅkuragrāhiṇaṁ

प्रत्यक्षाक्षरविग्रहं गुरुपदं ध्यायेद्विभुं शाश्वतम् ॥

pratyakṣākṣaravigrahaṁ gurupadaṁ dhyāyedvibhuṁ śāśvatam ॥

ऋषय ऊचुः -

ṛṣaya ūcuḥ -

गुह्याद्गुह्यधरा विद्या गुरुगीता विचेतसः ।

guhyādguhyadharā vidyā gurugītā vicetasah ।

ब्रूहि नः सूत कृपया शृणुमद्वत्प्रसादकः ॥

brūhi naḥ sūta kṛpayā śṛṇumadvatprasādakah ॥



सूत उवाच -

sūta uvāca -

कैलास शिखरे रम्ये भक्तिसन्धाननायकम् ।

kailāsa śikhare ramye bhaktisandhānanāyakam ।

प्रणम्य पार्वती भक्त्या शङ्करं पर्यपृच्छत ॥ १ ॥

praṇamya pārvatī bhaktyā śaṅkaram paryapṛcchata ॥ 1॥

श्री देव्युवाच -

śrī devyuvāca -

ॐ नमो देवदेवेश परात्परजगद्गुरो ।

om namo devadeveśa parātparajagadguro ।

सदाशिव महादेव गुरुदीक्षां प्रदेहि मे ॥ २ ॥

sadāśiva mahādeva gurudīkṣām pradehi me ॥ 2॥

केन मार्गेण भो स्वामिन् देहि ब्रह्ममयो भवेत् ।

kena mārgēṇa bho svāmin dehi brahmamayo bhavet ।

त्वं कृपां कुरु मे स्वामिन् नमामि चरणौ तव ॥ ३ ॥

tvaṁ kṛpām kuru me svāmin namāmi caraṇau tava ॥ 3॥

ईश्वर उवाच -

īśvara uvāca -

ममरूपासि देवि त्वं त्वत्प्रीत्यर्थं वदाम्यहम् ।

mamarūpāsi devi tvam tvatprītyartham vadāmyaham ।

लोकोपकारकः प्रश्नो न केनापि कृतः पुरा ॥ ४ ॥

lokopakāraḥ praśno na kenāpi kṛtaḥ purā ॥ 4॥

दुर्लभं त्रिषु लोकेषु तच्छृणुष्व वदाम्यहम् ।

durlabham triṣu lokeṣu tacchṛṇuṣva vadāmyaham ।

गुरुं विना ब्रह्म नान्यत्सत्यं सत्यं वरानने ॥ ५ ॥

guruṁ vinā brahma nānyatsatyam satyam varānane ॥ 5॥

वेदशास्त्रपुराणानि इतिहासादिकानि च ।

vedaśāstrapurāṇāni itihāsādikāni ca ।

मन्त्रयन्त्रादिविद्याश्च स्मृतिरुच्चाटनादिकम् ॥ ६ ॥

mantrayantrādividyāśca smṛtiruccāṭanādikam ॥ 6॥

शैवशाक्तागमादीनि अन्यानि विविधानि च ।

śaivaśāktāgamādīni anyāni vividhāni ca ।

अपभ्रंशकराणीह जीवानां भ्रान्तचेतसाम् ॥ ७ ॥

apabhraṁśakarāṇīha jīvānām bhrāntacetāsām ॥ 7॥

यज्ञो व्रतं तपो दानं जपस्तीर्थं तथैव च ।

yajño vratam tapo dānam japastīrtham tathaiva ca ।

गुरुतत्त्वमविज्ञाय मूढास्ते चरते जनाः ॥ ८ ॥

gurutattvamavijñāya mūḍhāste carate janāḥ ॥ 8॥

गुरुर्बुद्ध्यात्मनो नान्यत् सत्यं सत्यं न संशयः ।

gururbuddhyātmano nānyat satyam satyam na saṁśayaḥ ।

तल्लाभार्थं प्रयत्नस्तु कर्तव्यो हि मनीषिभिः ॥ ९ ॥

tallābhārtham prayatnastu kartavyo hi manīṣibhiḥ ॥ 9॥

गूढ विद्या जगन्माया देहे चाज्ञानसंभवा ।

gūḍha vidyā jaganmāyā dehe cājñānasambhavā ।

उदयो यत्प्रकाशेन गुरुशब्देन कथ्यते ॥ १० ॥

udayo yatprakāśena guruśabdena kathyate ॥ 10॥

सर्वपापविशुद्धात्मा श्रीगुरोः पादसेवनात् ।

sarvapāpaviśuddhātmā śrīguroḥ pādasevanāt ।

देही ब्रह्म भवेद्यस्मात्त्वत्कृपार्थं वदामि ते ॥ ११ ॥

dehī brahma bhavedyasmāttvatkr̥pārtham vadāmi te ॥ 11॥

गुरुपादांबुजं स्मृत्वा जलं शिरसि धारयेत् ।

gurupādāmbujam smṛtvā jalam śirasi dhārayet ।

सर्वतीर्थावगाहस्य संप्राप्नोति फलं नरः ॥ १२ ॥

sarvatīrthāvagāhasya samprāpnoti phalam naraḥ ॥ 12॥

शोषणं पापपङ्कस्य दीपनं ज्ञानतेजसाम् ।

śoṣaṇam pāpapaṅkasya dīpanam jñānatejasām ।

गुरुपादोदकं सम्यक् संसारार्णवतारकम् ॥ १३ ॥

gurupādodakam samyak saṁsārārṇavatāarakam ॥ 13॥

अज्ञानमूलहरणं जन्म कर्म निवारणम् ।

ajñānamūlaharaṇam janma karma nivāraṇam ।

ज्ञानवैराग्यसिद्धयर्थं गुरुपादोदकं पिबेत् ॥ १४ ॥

jñānavairāgyasiddhyartham gurupādodakam pibet ॥ 14॥

गुरोः पादोदकं पीत्वा गुरोरुच्छिष्टभोजनम् ।

guroḥ pādodakam pītvā gurorucchiṣṭabhojanam ।

गुरुमूर्तेः सदा ध्यानं गुरुमन्त्रं सदा जपेत् ॥ १५ ॥

gurumūrteḥ sadā dhyānam gurumantram sadā japet ॥ 15॥

काशी क्षेत्रं तन्निवासो जाह्नवी चरणोदकम् ।

kāśī kṣetram tannivāso jāhnavī caraṇodakam ।

गुरुर्विश्वेश्वरः साक्षात् तारकं ब्रह्म निश्चितम् ॥ १६ ॥

gururviśveśvaraḥ sākṣāt tāarakam brahma niścitam ॥ 16॥

गुरोः पादोदकं यत्तु गयाऽसौ सोऽक्षयो वटः ।

guroḥ pādodakam yattu gayā'sau so'kṣayo vaṭaḥ ।

तीर्थराजः प्रयागश्च गुरुमूर्त्यै नमो नमः ॥ १७ ॥

tīrtharājaḥ prayāgaśca gurumūrtyai namo namaḥ ॥ 17॥

गुरुमूर्तिं स्मरेन्नित्यं गुरुनाम सदा जपेत् ।

gurumūrtim smarennityaṁ gurunāma sadā japet ।

गुरोराज्ञां प्रकुर्वीत गुरोरन्यन्न भावयेत् ॥ १८ ॥

gurorājñāṁ prakurvīta guroranyanna bhāvayet ॥ 18॥

गुरुवक्त्रस्थितं ब्रह्म प्राप्यते तत्प्रसादतः ।

guruvaktrasthitaṁ brahma prāpyate tatprasādataḥ ।

गुरोर्ध्यानं सदा कुर्यात्कुलस्त्री स्वपतेर्यथा ॥ १९ ॥

gurordhyānaṁ sadā kuryātkulastrī svapateryathā ॥ 19॥

स्वाश्रमं च स्वजातिं च स्वकीर्तिपुष्टिवर्धनम् ।

svāśramaṁ ca svajātiṁ ca svakīrtipuṣṭivardhanam ।

एतत्सर्वं परित्यज्य गुरोरन्यन्न भावयेत् ॥ २० ॥

etatsarvaṁ parityajya guroranyanna bhāvayet ॥ 20॥

अनन्याश्चिन्तयन्तो मां सुलभं परमं पदम् ।

ananyāścintayanto mām sulabhaṁ paramaṁ padam ।

तस्मात् सर्वप्रयत्नेन गुरोराराधनं कुरु ॥ २१ ॥

tasmāt sarvaprayatnena gurorārādhanam kuru ॥ 21॥

त्रैलोक्ये स्फुटवक्तारो देवाद्यसुरपन्नगाः ।

trailokye sphuṭavaktāro devādyasurapannagāḥ ।

गुरुवक्त्रस्थिता विद्या गुरुभक्त्या तु लभ्यते ॥ २२ ॥

guruvaktrasthitā vidyā gurubhaktyā tu labhyate ॥ 22॥

गुकारस्त्वन्धकारश्च रुकारस्तेज उच्यते ।

gukārastvandhakāraśca rukāraстеja ucyate ।

अज्ञानग्रासकं ब्रह्म गुरुरेव न संशयः ॥ २३ ॥

ajñānagrāsakam brahma gurureva na saṁśayaḥ ॥ 23॥

गुकारः प्रथमो वर्णो मायादिगुणभासकः ।

gukāraḥ prathamo varṇo māyādiguṇabhāsakaḥ ।

रुकारो द्वितीयो ब्रह्म माया भ्रान्ति विनाशनम् ॥ २४ ॥

rukāro dvitīyo brahma māyā bhrānti vināśanam ॥ 24॥

एवं गुरुपदं श्रेष्ठं देवानामपि दुर्लभम् ।

evam gurupadam śreṣṭham devānāmapi durlabham ।

हाहा हूहू गणैश्चैव गन्धर्वैश्च प्रपूज्यते ॥ २५ ॥

hāhā hūhū gaṇaiścaiva gandharvaiśca prapūjyate ॥ 25॥

ध्रुवं तेषां च सर्वेषां नास्ति तत्त्वं गुरोः परम् ।

dhruvam teṣām ca sarveṣām nāsti tattvam guroḥ param ।

आसनं शयनं वस्त्रं भूषणं वाहनादिकम् ॥ २६ ॥

āsanam śayanam vastram bhūṣaṇam vāhanādikam ॥ 26॥

साधकेन प्रदातव्यं गुरुसंतोषकारकम् ।

sādhakena pradātavyam gurusantoṣakārakam ।

गुरोराराधनं कार्यं स्वजीवित्वं निवेदयेत् ॥ २७ ॥

gurorārādhanam kāryam svajīvitvam nivedayet ॥ 27॥



कर्मणा मनसा वाचा नित्यमाराधयेद्गुरुम् ।

karmaṇā manasā vācā nityamārādhayedgurum ।

दीर्घदण्डं नमस्कृत्य निर्लज्जो गुरुसन्निधौ ॥ २८ ॥

dīrghadaṇḍaṁ namaskṛtya nirlajjo gurusannidhau ॥ 28॥

शरीरमिन्द्रियं प्राणां सद्गुरुभ्यो निवेदयेत् ।

śarīramindriyaṁ prāṇāṁ sadgurubhyo nivedayet ।

आत्मदारादिकं सर्वं सद्गुरुभ्यो निवेदयेत् ॥ २९ ॥

ātmadārādikaṁ sarvaṁ sadgurubhyo nivedayet ॥ 29॥

कृमिकीटभस्मविषा दुर्गन्धिमलमूत्रकम् ।

kṛmikīṭabhasmaviṣṭhā durgandhimalamūtrakam ।

श्लेष्मरक्तं त्वचा मांसं वञ्चयेन्न वरानने ॥ ३० ॥

śleṣmaraktaṁ tvacā māṁsaṁ vañcayenna varānane ॥ 30॥

संसारवृक्षमारूढाः पतन्तो नरकाण्वि ।

saṁsāravṛkṣamārūdhāḥ patanto narakāṅvī ।

येन चैवोद्धृताः सर्वे तस्मै श्रीगुरवे नमः ॥ ३१ ॥

yena caivoddhṛtāḥ sarve tasmai śrīgurave namaḥ ॥ 31॥

गुरुर्ब्रह्मा गुरुर्विष्णुर्गुरुर्देवो महेश्वरः ।

gururbrahmā gururviṣṇurgururdevo maheśvaraḥ ।

गुरुरेव परब्रह्म तस्मै श्रीगुरवे नमः ॥ ३२ ॥

gurureva parabrahma tasmai śrīgurave namaḥ ॥ 32॥

हेतवे जगतामेव संसारार्णवसेतवे ।

hetave jagatāmeva saṁsārārṇavasetave ।

प्रभवे सर्वविद्यानां शम्भवे गुरवे नमः ॥ ३३ ॥

prabhave sarvavidyānāṁ śambhave gurave namaḥ ॥ 33॥

अज्ञानतिमिरान्धस्य ज्ञानाञ्जनशलाकया ।

ajñānatimirāndhasya jñānāñjanaśalākayā ।

चक्षुरुन्मीलितं येन तस्मै श्रीगुरवे नमः ॥ ३४ ॥

caḥṣurunmīlitaṁ yena tasmai śrīgurave namaḥ ॥ 34॥

त्वं पिता त्वं च मे माता त्वं बन्धुस्त्वं च देवता ।

tvaṁ pitā tvaṁ ca me mātā tvaṁ bandhustvaṁ ca devatā ।

संसारप्रतिबोधार्थं तस्मै श्रीगुरवे नमः ॥ ३५ ॥

saṁsārapratibodhārthaṁ tasmai śrīgurave namaḥ ॥ 35॥

यत्सत्येन जगत्सत्यं यत्प्रकाशेन भाति तत् ।

yatsatyena jagatsatyaṁ yatprakāśena bhāti tat ।

यदानन्देन नन्दन्ति तस्मै श्रीगुरवे नमः ॥ ३६ ॥

yadānandena nandanti tasmai śrīgurave namaḥ ॥ 36॥

यस्य स्थित्या सत्यमिदं यद्भाति भानुरूपतः ।

yasya sthityā satyamidaṁ yadbhāti bhānurūpataḥ ।

प्रियं पुत्रदि यत्प्रीत्या तस्मै श्रीगुरवे नमः ॥ ३७ ॥

priyaṁ putradi yatprītyā tasmai śrīgurave namaḥ ॥ 37॥

येन चेतयते हीदं चित्तं चेतयते न यम् ।

yena cetayate hīdaṁ cittam cetayate na yam ।

जाग्रत्स्वप्नसुषुप्त्यादि तस्मै श्रीगुरवे नमः ॥ ३८ ॥

jāgratsvapnasuṣṭyādi tasmai śrīgurave namaḥ ॥ 38॥

यस्य ज्ञानादिदं विश्वं न दृश्यं भिन्नभेदतः ।

yasya jñānādidaṁ viśvaṁ na dr̥śyaṁ bhinnabhedataḥ ।

सदेकरूपरूपाय तस्मै श्रीगुरवे नमः ॥ ३९ ॥

sadekarūparūpāya tasmai śrīgurave namaḥ ॥ 39॥

यस्यामतं तस्य मतं मतं यस्य न वेद सः ।

yasyāmataṁ tasya mataṁ mataṁ yasya na veda saḥ ।

अनन्यभाव भावाय तस्मै श्रीगुरवे नमः ॥ ४० ॥

ananyabhāva bhāvāya tasmai śrīgurave namaḥ ॥ 40॥

यस्य कारणरूपस्य कार्यरूपेण भाति यत् ।

yasya kāraṇarūpasya kāryarūpeṇa bhāti yat ।

कार्यकारणरूपाय तस्मै श्रीगुरवे नमः ॥ ४१ ॥

kāryakāraṇarūpāya tasmai śrīgurave namaḥ ॥ 41॥

नानारूपमिदं सर्वं न केनाप्यस्ति भिन्नता ।

nānārūpamidaṁ sarvaṁ na kenāpyasti bhinnatā ।

कार्यकारणता चैव तस्मै श्रीगुरवे नमः ॥ ४२ ॥

kāryakāraṇatā caiva tasmai śrīgurave namaḥ ॥ 42॥

यदङ्घ्रिकमलद्वन्द्वं द्वन्द्वतापनिवारकम् ।

yadaṅghrikamaladvandvaṁ dvandvatāpanivāarakam ।

तारकं सर्वदाऽपद्भ्यः श्रीगुरुं प्रणमाम्यहम् ॥ ४३ ॥

tārakam sarvadā'padbhyaḥ śrīgurum praṇamāmyaham ॥ 43॥

शिवे क्रुद्धे गुरुस्त्राता गुरौ क्रुद्धे शिवो न हि ।

śive kruddhe gurustrātā gurau kruddhe śivo na hi ।

तस्मात् सर्वप्रयत्नेन श्रीगुरुं शरणं व्रजेत् ॥ ४४ ॥

tasmāt sarvaprayatnena śrīgurum śaraṇam vrajet ॥ 44॥

वन्दे गुरुपदद्वन्द्वं वाङ्मनश्चित्तगोचरम्

vande gurupadadvandvaṁ vāṅmanaścittagocaram

श्वेतरक्तप्रभाभिन्नं शिवशक्त्यात्मकं परम् ॥ ४५ ॥

śvetaraktaprabhābhinnam śivaśaktyātmakam param ॥ 45॥

गुकारं च गुणातीतं रुकारं रूपवर्जितम् ।

gukāraṁ ca guṇātītaṁ rukāraṁ rūpavarjitam ।

गुणातीतस्वरूपं च यो दद्यात्स गुरुः स्मृतः ॥ ४६ ॥

guṇātītasvarūpaṁ ca yo dadyātsa guruḥ smṛtaḥ ॥ 46॥

अत्रिनेत्रः सर्वसाक्षी अचतुर्बाहुरच्युतः ।

atrinetraḥ sarvasākṣī acaturbāhuracyutaḥ ।

अचतुर्वदनो ब्रह्मा श्रीगुरुः कथितः प्रिये ॥ ४७ ॥

acaturvadano brahmā śrīguruḥ kathitaḥ priye ॥ 47॥

अयं मयाञ्जलिर्बद्धो दया सागरवृद्धये ।

ayam mayāñjalirbaddho dayā sāgaravṛddhaye ।

यदनुग्रहतो जन्तुश्चित्तसंसारमुक्तिभाक् ॥ ४८ ॥

yadanugrahatō jantuścittasamsāramuktibhāk ॥ 48॥

श्रीगुरोः परमं रूपं विवेकचक्षुषोऽमृतम् ।

śrīguroḥ paramam rūpaṁ vivekacakṣuṣo'mṛtam ।

मन्दभाग्या न पश्यन्ति अन्धाः सूर्योदयं यथा ॥ ४९ ॥

mandabhāgyā na paśyanti andhāḥ sūryodayam yathā ॥ 49॥

श्रीनाथचरणद्वन्द्वं यस्यां दिशि विराजते ।

śrīnāthacaranadvandvaṁ yasyām diśi virājate ।

तस्यै दिशे नमस्कुर्याद् भक्त्या प्रतिदिनं प्रिये ॥ ५० ॥

tasyai diśe namaskuryād bhaktyā pratidinaṁ priye ॥ 50॥

तस्यै दिशे सततमञ्जलिरेष आर्ये

tasyai diśe satatamañjalireṣa ārye

प्रक्षिप्यते मुखरितो मधुपैबुधैश्च ।

prakṣipyate mukharito madhupairbudhaiśca ।

जागर्ति यत्र भगवान्गुरुचक्रवर्ती

jāgarti yatra bhagavāngurucakravartī

विश्वोदय प्रलयनाटकनित्यसाक्षी ॥ ५१ ॥

viśvodaya pralayanāṭakanityasākṣī ॥ 51॥

श्रीनाथादि गुरुत्रयं गणपतिं पीठत्रयं भैरवं

śrīnāthādi gurutrayaṁ gaṇapatiṁ pīṭhatrayaṁ bhairavaṁ

सिद्धौघं बटुकत्रयं पदयुगं दूतीक्रमं मण्डलम् ।

siddhaugham baṭukatrayaṁ padayugaṁ dūtīkramaṁ maṇḍalam ।

वीरान्द्व्यष्टचतुष्क षष्टि नवकं वीरावली पञ्चकं

vīrāndvyaṣṭacatuṣka ṣaṣṭi navakaṁ vīrāvalī pañcakaṁ

श्रीमन्मालिनिमन्त्रराजसहितं वन्दे गुरोर्मण्डलम् ॥ ५२ ॥

śrīmanmālinimantrarājasahitaṁ vande guormaṇḍalam ॥ 52॥

अभ्यस्तैः सकलैः सुदीर्घमनिलैर्व्याधिप्रदैर्दुष्करैः

abhyastaiḥ sakalaiḥ sudīrghamanilairvyādhipradairduṣkaraiḥ

प्राणायामशतैरनेककरणैर्दुःखात्मकैर्दुर्जयैः ।

prāṇāyāmaśatairanekekaraṇairduḥkhātmakairdurjayaiḥ ।

यस्मिन्नभ्युदिते विनश्यति बली वायुः स्वयं तत्क्षणात्

yasminnabhyudite vinaśyati balī vāyuḥ svayaṁ tatkṣaṇāt

प्राप्तुं तत्सहजं स्वभावमनिशं सेवध्वमेकं गुरुम् ॥ ५३ ॥

prāptuṁ tatsahajaṁ svabhāvamaniśaṁ sevadhvamekaṁ gurum ॥ 53॥

स्वदेशिकस्यैव शरीरचिन्तनं

svadeśikasyaiva śarīracintanam

भवेदनन्तस्य शिवस्य चिन्तनम् ।

bhavedanantasya śivasya cintanam ।

स्वदेशिकस्यैव च नामकीर्तनं

svadeśikasyaiva ca nāmakīrtanam

भवेदनन्तस्य शिवस्य कीर्तनम् ॥ ५४ ॥

bhavedanantasya śivasya kīrtanam ॥ 54॥

यत्पादरेणुकणिका कापि संसारवारिधेः ।

yatpādareṇukaṇikā kāpi saṁsāravāridheḥ ।

सेतुबन्धायते नाथं देशिकं तमुपास्महे ॥ ५५ ॥

setubandhāyate nātham deśikam tamupāsmāhe ॥ 55॥

यस्मादनुग्रहं लब्ध्वा महदज्ञानमुत्सृजेत् ।

yasmādanugrahaṁ labdhvā mahadajñānamutsṛjet ।

तस्मै श्रीदेशिकेन्द्राय नमश्चाभीष्टसिद्धये ॥ ५६ ॥

tasmai śrīdeśikendrāya namaścābhīṣṭasiddhaye ॥ 56॥

पादाब्जं सर्वसंसारदावानलविनाशकम् ।

pādābjaṁ sarvasaṁsāradāvānalavināśakam ।

ब्रह्मरन्ध्रे सिताम्भोजमध्यस्थं चन्द्रमण्डले ॥ ५७ ॥

brahmarandhre sitāmbhojamadhyastham candramaṇḍale ॥ 57॥

अकथादित्रिरेखाब्जे सहस्रदलमण्डले ।

akathāditrirekhābje sahasradalamāṇḍale ।

हंसपार्श्वत्रिकोणे च स्मरेत्तन्मध्यगं गुरुम् ॥ ५८ ॥

hamsapārśvatrikōṇe ca smarettanmadhyagaṁ gurum ॥ 58॥

सकलभुवनसृष्टिः कल्पिताशेषपुष्टिः

sakalabhuvanasṛṣṭiḥ kalpitāśeṣapuṣṭiḥ

निखिलनिगमदृष्टिः सम्पदां व्यर्थदृष्टिः ।

nikhilanigamadṛṣṭiḥ sampadāṁ vyarthadrṣṭiḥ ।

अवगुणपरिमार्ष्टिस्तत्पदार्थैकदृष्टिः

avagaṇaparimārṣṭistatpadārthaikadṛṣṭiḥ

भव गुणपरमेष्टिर्मोक्षमार्गैकदृष्टिः ॥ ५९ ॥

bhava gaṇaparameṣṭirmokṣamārgaikadrṣṭiḥ ॥ 59॥

सकलभुवनरङ्गस्थापना स्तम्भयष्टिः

sakalabhuvanaraṅgasthāpanā stambhayaṣṭiḥ

सकरुणारसवृष्टिस्तत्त्वमालासमष्टिः ।

sakarūṇarasavṛṣṭistattvamālasamaṣṭiḥ ।

सकलसमयसृष्टिः सच्चिदानन्ददृष्टिर्-

sakalasangamayasṛṣṭiḥ saccidānandadrṣṭir-

निवसतु मयि नित्यं श्रीगुरोर्दिव्यदृष्टिः ॥ ६० ॥

nivasatu mayi nityaṁ śrīgurordivyadrṣṭiḥ ॥ 60॥



अग्निशुद्धसमं तात ज्वाला परिचकाधिया ।

agnisuddhasamaṁ tāta jvālā paricakādhiyā ।

मन्त्रराजमिमं मन्येऽहर्निशं पातु मृत्युतः ॥ ६१ ॥

mantrarājamimaṁ manye'harniśaṁ pātu mṛtyutaḥ ॥ 61॥

तदेजति तन्नैजति तदूरे तत्समीपके ।

tadejati tannaijati taddūre tatsamīpake ।

तदन्तरस्य सर्वस्य तदु सर्वस्य बाह्यतः ॥ ६२ ॥

tadantarasya sarvasya tadu sarvasya bāhyataḥ ॥ 62॥

अजोऽहमजरोऽहं च अनादिनिधनः स्वयम् ।

ajo'hamajaro'haṁ ca anādinidhanaḥ svayam ।

अविकारश्चिदानन्द अणीयान्महतो महान् ॥ ६३ ॥

avikāraścidānanda aṇīyānmahato mahān ॥ 63॥

अपूर्वाणां परं नित्यं स्वयंज्योतिर्निरामयम् ।

apūrvāṇāṁ paraṁ nityaṁ svayañjyotirnirāmayam ।

विरजं परमाकाशं ध्रुवमानन्दमव्ययम् ॥ ६४ ॥

virajaṁ paramākāśaṁ dhruvamānandamavyayam ॥ 64॥

श्रुतिः प्रत्यक्षमैतिह्यमनुमानश्चतुष्टयम् ।

śrutiḥ pratyakṣamaitihyamanumānaścatuṣṭayam ।

यस्य चात्मतपो वेद देशिकं च सदा स्मरेत् ॥ ६५ ॥

yasya cātmatapo veda deśikaṁ ca sadā smaret ॥ 65॥

मनुञ्च यद्भवं कार्यं तद्वदामि महामते ।

manuñca yadbhavaṁ kāryaṁ tadvadāmi mahāmate ।

साधुत्वं च मया दृष्ट्वा त्वयि तिष्ठति सांप्रतम् ॥ ६६ ॥

sādhutvaṁ ca mayā dr̥ṣṭvā tvayi tiṣṭhati sāmpratam ॥ 66॥

अखण्डमण्डलाकारं व्याप्तं येन चराचरम् ।

akhaṇḍamaṇḍalākāraṁ vyāptaṁ yena carācaram ।

तत्पदं दर्शितं येन तस्मै श्रीगुरवे नमः ॥ ६७ ॥

tatpadaṁ darśitaṁ yena tasmai śrīgurave namaḥ ॥ 67॥

सर्वश्रुतिशिरोरत्नविराजितपदाम्बुजः ।

sarvaśrutiśīroratnavirājitapadāmbujaḥ ।

वेदान्ताम्बुजसूर्यो यस्तस्मै श्रीगुरवे नमः ॥ ६८ ॥

vedāntāmbujasūryo yastasmai śrīgurave namaḥ ॥ 68॥

यस्य स्मरणमात्रेण ज्ञानमुत्पद्यते स्वयम् ।

yasya smaraṇamātreṇa jñānamutpadyate svayam ।

य एव सर्वं संप्राप्तिस्तस्मै श्रीगुरवे नमः ॥ ६९ ॥

ya eva sarva samprāptistasmai śrīgurave namaḥ ॥ 69॥

चैतन्यं शाश्वतं शान्तं व्योमातीतं निरञ्जनम् ।

caitanyaṁ śāśvataṁ śāntaṁ vyomātītaṁ nirañjanam ।

नादबिन्दुकलातीतं तस्मै श्रीगुरवे नमः ॥ ७० ॥

nādabindukalātītaṁ tasmai śrīgurave namaḥ ॥ 70॥

स्थावरं जङ्गमं चैव तथा चैव चराचरम् ।

sthāvaram jaṅgamaṁ caiva tathā caiva carācaram ।

व्याप्तं येन जगत्सर्वं तस्मै श्रीगुरवे नमः ॥ ७१ ॥

vyāptam yena jagatsarvam tasmai śrīgurave namaḥ ॥ 71॥

ज्ञानशक्तिसमारूढस्तत्त्वमाला विभूषितः ।

jñānaśaktisamārūḍhastattvamālā vibhūṣitaḥ ।

भुक्तिमुक्तिप्रदाता यस्तस्मै श्रीगुरवे नमः ॥ ७२ ॥

bhuktimuktipradātā yastasmai śrīgurave namaḥ ॥ 72॥

अनेकजन्मसम्प्राप्तसर्वकर्मविदाहिने ।

anekajanmasamprāptasarvakarmavidāhine ।

स्वात्मज्ञानप्रभावेण तस्मै श्रीगुरवे नमः ॥ ७३ ॥

svātmajñānaprabhāveṇa tasmai śrīgurave namaḥ ॥ 73॥

न गुरोरधिकं तत्त्वं न गुरोरधिकं तपः ।

na guroradhikaṁ tattvaṁ na guroradhikaṁ tapaḥ ।

तत्त्वं ज्ञानात्परं नास्ति तस्मै श्रीगुरवे नमः ॥ ७४ ॥

tattvaṁ jñānātparam nāsti tasmai śrīgurave namaḥ ॥ 74॥

मन्नाथः श्रीजगन्नाथो मद्गुरुस्त्रिजगद्गुरुः ।

mannāthaḥ śrījagannātho madgurustrijagadguruḥ ।

ममात्मा सर्वभूतात्मा तस्मै श्रीगुरवे नमः ॥ ७५ ॥

mamātmā sarvabhūtātmā tasmai śrīgurave namaḥ ॥ 75॥

ध्यानमूलं गुरोर्मूर्तिः पूजामूलं गुरोः पदम् ।

dhyānamūlaṁ guromūrṭiḥ pūjāmūlaṁ guroḥ padam ।

मन्त्रमूलं गुरोर्वाक्यं मोक्षमूलं गुरोः कृपा ॥ ७६ ॥

mantramūlaṁ gurorvākyaṁ mokṣamūlaṁ guroḥ kṛpā ॥ 76॥

गुरुरादिरनादिश्च गुरुः परमदैवतम् ।

gururādiranādīśca guruḥ paramadaivatam ।

गुरोः परतरं नास्ति तस्मै श्रीगुरवे नमः ॥ ७७ ॥

guroḥ parataraṁ nāsti tasmai śrīgurave namaḥ ॥ 77॥

सप्तसागरपर्यन्त तीर्थस्नानादिकं फलम् ।

saptasāgaraparyanta tīrthasnānādikaṁ phalam ।

गुरोरङ्घ्रिपयोबिन्दुसहस्रांशे न दुर्लभम् ॥ ७८ ॥

guroraṅghripayobindusahasrāṁśe na durlabham ॥ 78॥

हरौ रुष्टे गुरुस्त्राता गुरौ रुष्टे न कश्चन ।

harau ruṣṭe gurustrātā gurau ruṣṭe na kaścana ।

तस्मात्सर्वप्रयत्नेन श्रीगुरुं शरणं व्रजेत् ॥ ७९ ॥

tasmātsarvaprayatnena śrīgurum śaraṇam vrajet ॥ 79॥

गुरुरेव जगत्सर्वं ब्रह्मविष्णुशिवात्मकम् ।

gurureva jagatsarvaṁ brahmaviṣṇuśivātmakam ।

गुरोः परतरं नास्ति तस्मात्संपूजयेद्गुरुम् ॥ ८० ॥

guroḥ parataraṁ nāsti tasmātsampūjayedgurum ॥ 80॥

ज्ञानं विज्ञानसहितं लभ्यते गुरुभक्तिः ।

jñānam vijñānasahitam labhyate gurubhaktiḥ ।

गुरोः परतरं नास्ति ध्येयोऽसौ गुरुमार्गिभिः ॥ ८१ ॥

guroḥ parataram nāsti dhyeyo'sau gurumārgibhiḥ ॥ 81॥

यस्मात्परतरं नास्ति नेति नेतीति वै श्रुतिः ।

yasmātparataram nāsti neti netīti vai śrutiḥ ।

मनसा वचसा चैव नित्यमाराधयेद्गुरुम् ॥ ८२ ॥

manasā vacasā caiva nityamārādhayedgurum ॥ 82॥

गुरोः कृपा प्रसादेन ब्रह्मविष्णुसदाशिवाः ।

guroḥ kṛpā prasādena brahmaviṣṇusadāśivāḥ ।

समर्थाः प्रभवादौ च केवलं गुरुसेवया ॥ ८३ ॥

samarthāḥ prabhavādau ca kevalam gurusevayā ॥ 83॥

देवकिन्नरगन्धर्वाः पितरो यक्षचारणाः ।

devakinnaragandharvāḥ pitaro yakṣacāraṇāḥ ।

मुनयोऽपि न जानन्ति गुरुशुश्रूषणे विधिम् ॥ ८४ ॥

munayo'pi na jānanti guruśuśrūṣaṇe vidhim ॥ 84॥

महाहङ्कारगर्वेण तपोविद्याबलान्विताः ।

mahāhaṅkāragarveṇa tapovidyābalānvitāḥ ।

संसारकुहरावर्ते घटयन्त्रे यथा घटाः ॥ ८५ ॥

saṁsārakuharāvarte ghaṭayantre yathā ghaṭāḥ ॥ 85॥

न मुक्ता देवगन्धर्वाः पितरो यक्षकिन्नराः ।

na muktā devagandharvāḥ pitaro yakṣakinnarāḥ ।

ऋषयः सर्वसिद्धाश्च गुरुसेवा पराङ्मुखाः ॥ ८६ ॥

rṣayaḥ sarvasiddhāśca gurusevā parāṅmukhāḥ ॥ 86॥

ध्यानं शृणु महादेवि सर्वानन्दप्रदायकम् ।

dhyānaṁ śṛṇu mahādevi sarvānandapradāyakam ।

सर्वसौख्यकरं नित्यं भुक्तिमुक्तिविधायकम् ॥ ८७ ॥

sarvasaukhyakaraṁ nityaṁ bhuktimuktividhāyakam ॥ 87॥

श्रीमत्परब्रह्म गुरुं स्मरामि

śrīmatparabrahma gurum smarāmi

श्रीमत्परब्रह्म गुरुं वदामि ।

śrīmatparabrahma gurum vadāmi ।

श्रीमत्परब्रह्म गुरुं नमामि

śrīmatparabrahma gurum namāmi

श्रीमत्परब्रह्म गुरुं भजामि ॥ ८८ ॥

śrīmatparabrahma gurum bhajāmi ॥ 88॥

ब्रह्मानन्दं परमसुखदं केवलं ज्ञानमूर्तिं

brahmānandaṁ paramasukhadaṁ kevalaṁ jñānamūrtim

द्वन्द्वतीतं गगनसदृशं तत्त्वमस्यादिलक्ष्यम् ।

dvandvātītaṁ gaganasadrśaṁ tattvamasyādilakṣyam ।

एकं नित्यं विमलमचलं सर्वधीसाक्षिभूतं

ekaṁ nityaṁ vimalamacalaṁ sarvadhīsākṣibhūtaṁ

भावातीतं त्रिगुणरहितं सद्गुरुं तं नमामि ॥ ८९ ॥

bhāvātītaṁ triguṇarahitaṁ sadgurum taṁ namāmi ॥ 89॥

नित्यं शुद्धं निराभासं निराकारं निरञ्जनम् ।

nityaṁ śuddhaṁ nirābhāsaṁ nirākāraṁ nirañjanam ।

नित्यबोधं चिदानन्दं गुरुं ब्रह्म नमाम्यहम् ॥ ९० ॥

nityabodham cidānandaṁ gurum brahma namāmyaham ॥ 90॥

हृदम्बुजे कर्णिकमध्यसंस्थे

hr̥dambuje kaṇṇikamadhyasaṁsthe

सिंहासने संस्थितदिव्यमूर्तिम् ।

siṁhāsane saṁsthitadivyamūrtim ।

ध्यायेद्गुरुं चन्द्रकलाप्रकाशं

dhyāyedgurum candrakalāprakāśaṁ

चित्पुस्तकाभीष्टवरं दधानम् ॥ ९१ ॥

citpustakābhīṣṭavaraṁ dadhānam ॥ 91॥

श्वेताम्बरं श्वेतविलेपपुष्पं

śvetāmbaram śvetavilepapuṣpaṁ

मुक्ताविभूषं मुदितं द्विनेत्रम् ।

muktāvibhūṣaṁ muditaṁ dvinetram ।

वामाङ्गपीठस्थितदिव्यशक्तिं

vāmāṅgapīṭhasthitadivyaśaktiṁ

मन्दस्मितं सान्द्रकृपानिधानम् ॥ ९२ ॥

mandasmitaṁ sāndrakṛpānidhānam ॥ 92॥

आनन्दमानन्दकरं प्रसन्नं

ānandamānandakaram prasannaṁ

ज्ञानस्वरूपं निजबोधयुक्तम् ।

jñānasvarūpaṁ nijabodhayuktam ।

योगीन्द्रमीड्यं भवरोगवैद्यं

yogīन्द्रamīḍyaṁ bhavarogavaidyaṁ

श्रीमद्गुरुं नित्यमहं नमामि ॥ ९३ ॥

śrīmadgurum nityamaham namāmi ॥ 93॥

यस्मिन्सृष्टिस्थितिध्वंसनिग्रहानुग्रहात्मकम् ।

yasminsṛṣṭisthitidhvaṁsanigrahānugrahātmakam ।

कृत्यं पञ्चविधं शश्वद्भासते तं नमाम्यहम् ॥ ९४ ॥

kṛtyaṁ pañcavidhaṁ śaśvadbhāstate taṁ namāmyaham ॥ 94॥



प्रातः शिरसि शुक्लाब्जे द्विनेत्रं द्विभुजं गुरुम् ।

prātaḥ śirasi śuklābje dvinetraṁ dvibhujam gurum ।

वराभययुतं शान्तं स्मरेत्तं नामपूर्वकम् ॥ ९५ ॥

varābhayayutam śāntam smarettam nāmapūrvakam ॥ 95॥

न गुरोरधिकं न गुरोरधिकं

na guroradhikaṁ na guroradhikaṁ

न गुरोरधिकं न गुरोरधिकम् ।

na guroradhikaṁ na guroradhikam ।

शिवशासनतः शिवशासनतः

śivaśāsanataḥ śivaśāsanataḥ

शिवशासनतः शिवशासनतः ॥ ९६ ॥

śivaśāsanataḥ śivaśāsanataḥ ॥ 96॥

इदमेव शिवं त्विदमेव शिवं

idameva śivam tvidameva śivam

त्विदमेव शिवं त्विदमेव शिवम् ।

tvidameva śivam tvidameva śivam ।

मम शासनतो मम शासनतो

mama śāsanato mama śāsanato

मम शासनतो मम शासनतः ॥ ९७ ॥

mama śāsanato mama śāsanataḥ ॥ 97॥

एवंविधं गुरुं ध्यात्वा ज्ञानमुत्पद्यते स्वयम् ।

evamvidham gurum dhyātvā jñānamutpadyate svayam ।

तत्सद्गुरुप्रसादेन मुक्तोऽहमिति भावयेत् ॥ ९८ ॥

tatsadguruprasādena mukto'hamiti bhāvayet ॥ 98॥

गुरुदर्शितमार्गेण मनःशुद्धिं तु कारयेत् ।

gurudarśitamārgēṇa manaḥśuddhiṁ tu kārayet ।

अनित्यं खण्डयेत्सर्वं यत्किञ्चिदात्मगोचरम् ॥ ९९ ॥

anityam khaṇḍayetsarvaṁ yatkiñcidātmagocaram ॥ 99॥

ज्ञेयं सर्वस्वरूपं च ज्ञानं च मन उच्यते ।

jñeyam sarvasvarūpaṁ ca jñānaṁ ca mana ucyate ।

ज्ञानं ज्ञेयसमं कुर्यान् नान्यः पन्था द्वितीयकः ॥ १०० ॥

jñānaṁ jñeyasamaṁ kuryān nānyaḥ panthā dvitīyakaḥ ॥ 100॥

एवं श्रुत्वा महादेवि गुरुनिन्दां करोति यः ।

evam śrutvā mahādevi gurunindām karoti yaḥ ।

स याति नरकं घोरं यावच्चन्द्रदिवाकरौ ॥ १०१ ॥

sa yāti narakaṁ ghoram yāvaccandradivākarau ॥ 101॥

यावत्कल्पान्तको देहस्तावदेव गुरुं स्मरेत् ।

yāvatkalpāntako dehastāvadeva gurum smaret ।

गुरुलोपो न कर्तव्यः स्वच्छन्दो यदि वा भवेत् ॥ १०२ ॥

gurulopo na kartavyaḥ svacchando yadi vā bhavet ॥ 102॥

हुङ्कारेण न वक्तव्यं प्राज्ञैः शिष्यैः कथञ्चन ।

huṅkāreṇa na vaktavyaṁ prājñaiḥ śiṣyaiḥ kathañcana ।

गुरोरग्रे न वक्तव्यमसत्यं च कदाचन ॥ १०३ ॥

guroragre na vaktavyamasatyaṁ ca kadācana ॥ 103॥

गुरुं त्वंकृत्य हुंकृत्य गुरुं निर्जित्य वादतः ।

guruṁ tvaṅkr̥tya huṅkr̥tya guruṁ nirjitya vādataḥ ।

अरण्ये निर्जले देशे स भवेद्ब्रह्मराक्षसः ॥ १०४ ॥

araṇye nirjale deśe sa bhavedbrahmarākṣasaḥ ॥ 104॥

मुनिभिः पन्नगैर्वाऽपि सुरैर्वा शापितो यदि ।

munibhiḥ pannagairvā'pi surairvā śāpito yadi ।

कालमृत्युभयाद्वापि गुरु रक्षति पार्वति ॥ १०५ ॥

kālamṛtyubhayādvāpi gurū rakṣati pārvati ॥ 105॥

अशक्ता हि सुराद्याश्च अशक्ता मुनयस्तथा ।

aśaktā hi surādyāśca aśaktā munayastathā ।

गुरुशापेन ते शीघ्रं क्षयं यान्ति न संशयः ॥ १०६ ॥

guruśāpena te śīghraṁ kṣayaṁ yānti na saṁśayaḥ ॥ 106॥

मन्त्रराजमिदं देवि गुरुरित्यक्षरद्वयम् ।

mantrarājamidaṁ devi gururityakṣaradvayam ।

स्मृतिवेदार्थवाक्येन गुरुः साक्षात्परं पदम् ॥ १०७ ॥

smṛtivedārthavākyaena guruḥ sāksātparam padam ॥ 107॥

श्रुतिस्मृती अविज्ञाय केवलं गुरुसेवकाः ।

śrutismṛtī avijñāya kevalam gurusevakāḥ ।

ते वै संन्यासिनः प्रोक्ता इतरे वेषधारिणः ॥ १०८ ॥

te vai sannyāsinaḥ proktā itare veṣadhāriṇaḥ ॥ 108॥

नित्यं ब्रह्म निराकारं निर्गुणं बोधयेत् परम् ।

nityam brahma nirākāram nirguṇam bodhayet param ।

सर्वं ब्रह्म निराभासं दीपो दीपान्तरं यथा ॥ १०९ ॥

sarvam brahma nirābhāsam dīpo dīpāntaram yathā ॥ 109॥

गुरोः कृपाप्रसादेन आत्मारामं निरीक्षयेत् ।

guroḥ kṛpāprasādena ātmārāmaṁ nirīkṣayet ।

अनेन गुरुमार्गेण स्वात्मज्ञानं प्रवर्तते ॥ ११० ॥

anena gurumārgeṇa svātmajñānam pravartate ॥ 110॥

आब्रह्म स्तंबपर्यन्तं परमात्मस्वरूपकम् ।

ābrahma stambaparyantaṁ paramātmavarūpakam ।

स्थावरं जङ्गमं चैव प्रणमामि जगन्मयम् ॥ १११ ॥

sthāvaram jaṅgamaṁ caiva praṇamāmi jaganmayam ॥ 111॥

वन्देऽहं सच्चिदानन्दं भेदातीतं सदा गुरुम् ।

vande'ham saccidānandaṁ bhedātītaṁ sadā gurum ।

नित्यं पूर्णं निराकारं निर्गुणं स्वात्मसंस्थितम् ॥ ११२ ॥

nityam pūrṇam nirākāram nirguṇam svātmasaṁsthitam ॥ 112॥

परात्परतरं ध्येयं नित्यमानन्दकारकम् ।

parātparataram dhyeyam nityamānandakāarakam ।

हृदयाकाशमध्यस्थं शुद्धस्फटिकसन्निभम् ॥ ११३ ॥

hr̥dayākāśamadhyastham śuddhasphaṭikasannibham ॥ 113॥

स्फटिकप्रतिमारूपं दृश्यते दर्पणे यथा ।

sphaṭikapratimārūpaṁ dr̥śyate darpaṇe yathā ।

तथात्मनि चिदाकारमानन्दं सोऽहमित्युत ॥ ११४ ॥

tathātmani cidākāramānandaṁ so'hamityuta ॥ 114॥

अङ्गुष्ठमात्रपुरुषं ध्यायतश्चिन्मयं हृदि ।

aṅguṣṭhamātrapuruṣaṁ dhyāyataścinnmayam hr̥di ।

तत्र स्फुरति भावो यः शृणु तं कथयाम्यहम् ॥ ११५ ॥

tatra sphurati bhāvo yaḥ śṛṇu taṁ kathayāmyaham ॥ 115॥

अगोचरं तथाऽगम्यं नामरूपविवर्जितम् ।

agocaram tathā'gamyam nāmarūpavivarjitam ।

निःशब्दं तद्विजानीयात् स्वभावं ब्रह्म पार्वति ॥ ११६ ॥

niḥśabdaṁ tadvijānīyāt svabhāvaṁ brahma pārvati ॥ 116॥

यथा गन्धः स्वभावेन कर्पूरकुसुमादिषु ।

yathā gandhaḥ svabhāvena karpūrakusumādiṣu ।

शीतोष्णादि स्वभावेन तथा ब्रह्म च शाश्वतम् ॥ ११७ ॥

śītoṣṇādi svabhāvena tathā brahma ca śāśvatam ॥ 117॥

स्वयं तथाविधो भूत्वा स्थातव्यं यत्रकुत्रचित् ।

svayaṁ tathāvidho bhūtvā sthātavyaṁ yatrakutracit ।

कीटभ्रमरवत्तत्र ध्यानं भवति तादृशम् ॥ ११८ ॥

kīṭabhramaravattatra dhyānaṁ bhavati tādrśam ॥ 118॥

गुरुध्यानं तथा कृत्वा स्वयं ब्रह्ममयो भवेत् ।

gurudhyānaṁ tathā kṛtvā svayaṁ brahmamayo bhavet ।

पिण्डे पदे तथा रूपे मुक्तोऽसौ नात्र संशयः ॥ ११९ ॥

piṇḍe pade tathā rūpe mukto'sau nātra saṁśayaḥ ॥ 119॥

श्री पार्वत्युवाच -

śrī pārvatyuvāca -

पिण्डं किं तु महादेव पदं किं समुदाहृतम् ।

piṇḍaṁ kiṁ tu mahādeva padaṁ kiṁ samudāhṛtam ।

रूपातीतं च रूपं किमेतदाख्याहि शङ्कर ॥ १२० ॥

rūpātītaṁ ca rūpaṁ kimetadākhyāhi śaṅkara ॥ 120॥

श्री महादेव उवाच -

śrī mahādeva uvāca -

पिण्डं कुण्डलिनीशक्तिः पदं हंसमुदाहृतम् ।

piṇḍaṁ kuṇḍalinīśaktiḥ padaṁ haṁsamudāhṛtam ।

रूपं बिन्दुरिति ज्ञेयं रूपातीतं निरञ्जनम् ॥ १२१ ॥

rūpaṁ binduriti jñeyaṁ rūpātītaṁ nirañjanam ॥ 121॥

पिण्डे मुक्ता पदे मुक्ता रूपे मुक्ता वरानने ।

piṇḍe muktā pade muktā rūpe muktā varānane ।

रूपातीते तु ये मुक्तास्ते मुक्ता नात्र संशयः ॥ १२२ ॥

rūpātīte tu ye muktāste muktā nātra saṁśayaḥ ॥ 122॥

स्वयं सर्वमयो भूत्वा परं तत्त्वं विलोकयेत् ।

svayaṁ sarvamayo bhūtvā paraṁ tattvaṁ vilokayet ।

परात्परतरं नान्यत् सर्वमेतन्निरालयम् ॥ १२३ ॥

parātparataraṁ nānyat sarvametanirālayam ॥ 123॥

तस्यावलोकनं प्राप्य सर्वसङ्गविवर्जितः ।

tasyāvalokanaṁ prāpya sarvasaṅgavivarjitaḥ ।

एकाकी निःस्पृहः शान्तस्तिष्ठासेत्तत्प्रसादतः ॥ १२४ ॥

ekākī niḥspr̥haḥ śāntastiṣṭhāsettatprasādataḥ ॥ 124॥

लब्धं वाऽथ न लब्धं वा स्वल्पं वा बहुलं तथा ।

labdham vā'tha na labdham vā svalpaṁ vā bahulaṁ tathā ।

निष्कामेनैव भोक्तव्यं सदा संतुष्टचेतसा ॥ १२५ ॥

niṣkāmenaiva bhoktavyaṁ sadā santuṣṭacetasā ॥ 125॥

सर्वज्ञपदमित्याहुर्देही सर्वमयो बुधाः ।

sarvajñapadamityāhurdehī sarvamayo budhāḥ ।

सदानन्दः सदा शान्तो रमते यत्रकुत्रचित् ॥ १२६ ॥

sadānandaḥ sadā śānto ramate yatrakutrachit ॥ 126॥

यत्रैव तिष्ठते सोऽपि स देशः पुण्यभाजनम् ।

yatraiva tiṣṭhate so'pi sa deśaḥ puṇyabhājanam ।

मुक्तस्य लक्षणं देवि तवाग्रे कथितं मया ॥ १२७ ॥

muktasya lakṣaṇam devi tavāgre kathitam mayā ॥ 127॥

उपदेशस्तथा देवि गुरुमार्गेण मुक्तिदः ।

upadeśastathā devi gurumārgeṇa muktidaḥ ।

गुरुभक्तिस्तथा ध्यानं सकलं तव कीर्तितम् ॥ १२८ ॥

gurubhaktistathā dhyānam sakalam tava kīrtitam ॥ 128॥

अनेन यद्भवेत्कार्यं तद्वदामि महामते ।

anena yadbhavetkāryam tadvadāmi mahāmate ।

लोकोपकारकं देवि लौकिकं तु न भावयेत् ॥ १२९ ॥

lokopakāraḥ kam devi laukikam tu na bhāvayet ॥ 129॥

लौकिकात्कर्मणो यान्ति ज्ञानहीना भवार्णवम् ।

laukikātkarmaṇo yānti jñānahīnā bhavārṇavam ।

ज्ञानी तु भावयेत्सर्वं कर्म निष्कर्म यत्कृतम् ॥ १३० ॥

jñānī tu bhāvayetsarvam karma niṣkarma yatkr̥tam ॥ 130॥

इदं तु भक्तिभावेन पठते शृणुते यदि ।

idaṁ tu bhaktibhāvena paṭhate śṛṇute yadi ।

लिखित्वा तत्प्रदातव्यं तत्सर्वं सफलं भवेत् ॥ १३१ ॥

likhitvā tatpradātavyam tatsarvam saphalam bhavet ॥ 131॥



गुरुगीतात्मकं देवि शुद्धतत्त्वं मयोदितम् ।

gurugītātmakam devi śuddhatattvam mayoditam ।

भवव्याधिविनाशार्थं स्वयमेव जपेत्सदा ॥ १३२ ॥

bhavavyādhivināśārtham svayameva japetsadā ॥ 132॥

गुरुगीताक्षरैकं तु मन्त्रराजमिमं जपेत् ।

gurugītākṣaraikam tu mantrarājamimam japet ।

अन्ये च विविधा मन्त्राः कलां नार्हन्ति षोडशीम् ॥ १३३ ॥

anye ca vividhā mantrāḥ kalām nārhanti ṣoḍaśīm ॥ 133॥

अनन्तफलमाप्नोति गुरुगीताजपेन तु ।

anantaphalamāpnoti gurugītājapena tu ।

सर्वपापप्रशमनं सर्वदारिद्र्यनाशनम् ॥ १३४ ॥

sarvapāpaprāśamanam sarvadāridryanāśanam ॥ 134॥

कालमृत्युभयहरं सर्वसङ्कटनाशनम् ।

kālamṛtyubhayaharam sarvasaṅkaṭanāśanam ।

यक्षराक्षसभूतानां चोरव्याघ्रभयापहम् ॥ १३५ ॥

yakṣarākṣasabhūtānām coravyāghrabhayāpaham ॥ 135॥

महाव्याधिहरं सर्वं विभूतिसिद्धिदं भवेत् ।

mahāvvyādhiharam sarvam vibhūtisiddhidam bhavet ।

अथवा मोहनं वश्यं स्वयमेव जपेत्सदा ॥ १३६ ॥

athavā mohanam vaśyam svayameva japetsadā ॥ 136॥

वस्त्रासने च दारिद्र्यं पाषाणे रोगसंभवः ।

vastrāsane ca dāridryam pāṣāṇe rogasambhavaḥ ।

मोदिन्यां दुःखमाप्नोति काष्ठे भवति निष्फलम् ॥ १३७ ॥

modinyām duḥkhamāpnoti kāṣṭhe bhavati niṣphalam ॥ 137॥

कृष्णाजिने ज्ञानसिद्धिर्मोक्षश्री व्याघ्रचर्मणि ।

kr̥ṣṇājine jñānasiddhirmokṣaśrī vyāghracarmani ।

कुशासने ज्ञानसिद्धिः सर्वसिद्धिस्तु कंबले ॥ १३८ ॥

kuśāsane jñānasiddhiḥ sarvasiddhistu kambale ॥ 138॥

कुशैर्वा दूर्वया देवि आसने शुभ्रकंबले ।

kuśairvā dūrvayā devi āsane śubhrakambale ।

उपविश्य ततो देवि जपेदेकाग्रमानसः ॥ १३९ ॥

upaviśya tato devi japedekāgramānasaḥ ॥ 139॥

ध्येयं शुक्लं च शान्त्यर्थं वश्ये रक्तासनं प्रिये ।

dhyeyam śuklam ca śāntyartham vaśye raktāsanam priye ।

अभिचारे कृष्णवर्णं पीतवर्णं धनागमे ॥ १४० ॥

abhicāre kr̥ṣṇavarṇam pītavarṇam dhanāgame ॥ 140॥

उत्तरे शान्तिकामस्तु वश्ये पूर्वमुखो जपेत् ।

uttare śāntikāmastu vaśye pūrvamukho japet ।

दक्षिणे मारणं प्रोक्तं पश्चिमे च धनागमः ॥ १४१ ॥

dakṣiṇe māraṇam proktaṁ paścime ca dhanāgamaḥ ॥ 141॥

मोहनं सर्वभूतानां बन्धमोक्षकरं भवेत् ।

mohanam sarvabhūtānām bandhamokṣakaram bhavet ।

देवराजप्रियकरं सर्वलोकवशं भवेत् ॥ १४२ ॥

devarājapriyakaram sarvalokavaśam bhavet ॥ 142॥

सर्वेषां स्तंभनकरं गुणानां च विवर्धनम् ।

sarveṣām stambhanakaram guṇānām ca vivardhanam ।

दुष्कर्मनाशनं चैव सुकर्मसिद्धिदं भवेत् ॥ १४३ ॥

duṣkarmanāśanam caiva sukarmasiddhidam bhavet ॥ 143॥

असिद्धं साधयेत्कार्यं नवग्रहभयापहम् ।

asiddham sādhayetkāryam navagrahabhayāpaham ।

दुःस्वप्ननाशनं चैव सुस्वप्नफलदायकम् ॥ १४४ ॥

duḥsvapnanāśanam caiva susvapnaphaladāyakam ॥ 144॥

सर्वशान्तिकरं नित्यं तथा वन्ध्यासुपुत्रदम् ।

sarvaśāntikaram nityam tathā vandhyāsuputradam ।

अवैधव्यकरं स्त्रीणां सौभाग्यदायकं सदा ॥ १४५ ॥

avaidhavyakaram strīṇām saubhāgyadāyakam sadā ॥ 145॥

आयुरारोग्यमैश्वर्यपुत्रपौत्रप्रवर्धनम् ।

āyurārogyamaiśvaryaputrapautrapravaradhanam ।

अकामतः स्त्री विधवा जपान्मोक्षमवाप्नुयात् ॥ १४६ ॥

akāmataḥ strī vidhavā japānmokṣamavāpnuyāt ॥ 146॥

अवैधव्यं सकामा तु लभते चान्यजन्मनि ।

avaidhavyam sakāmā tu labhate cānyajanmani ।

सर्वदुःखभयं विघ्नं नाशयेच्छापहारकम् ॥ १४७ ॥

sarvaduḥkhabhayam vighnam nāśayecchāpahāarakam ॥ 147॥

सर्वबाधाप्रशमनं धर्मार्थकाममोक्षदम् ।

sarvabādhāpraśamanam dharmārthakāmamokṣadam ।

यं यं चिन्तयते कामं तं तं प्राप्नोति निश्चितम् ॥ १४८ ॥

yam yam cintayate kāmam tam tam prāpnoti niścitam ॥ 148॥

कामितस्य कामधेनुः कल्पनाकल्पपादपः ।

kāmitasya kāmadhenuḥ kalpanākalpapādapaḥ ।

चिन्तामणिश्चिन्तितस्य सर्वमङ्गलकारकम् ॥ १४९ ॥

cintāmaṇiścintitasya sarvamaṅgalakāarakam ॥ 149॥

मोक्षहेतुजपेन्नित्यं मोक्षश्रियमवाप्नुयात् ।

mokṣaheturjapennityam mokṣaśriyamavāpnuyāt ।

भोगकामो जपेद्यो वै तस्य कामफलप्रदम् ॥ १५० ॥

bhogakāmo japedyo vai tasya kāmaphalapradam ॥ 150॥

जपेच्छाक्तश्च सौरश्च गाणपत्यश्च वैष्णवः ।

japecchāktaśca sauraśca gāṇapatyaśca vaiṣṇavaḥ ।

शैवश्च सिद्धिदं देवि सत्यं सत्यं न संशयः ॥ १५१ ॥

śaivaśca siddhidam devi satyam satyam na saṁśayaḥ ॥ 151॥

अथ काम्यजपे स्थानं कथयामि वरानने ।

atha kāmyajape sthānaṁ kathayāmi varānane ।

सागरे वा सरित्तीरेऽथवा हरिहरालये ॥ १५२ ॥

sāgare vā sarittīre'thavā hariharālaye ॥ 152॥

शक्तिदेवालये गोष्ठे सर्वदेवालये शुभे ।

śaktidevālaye goṣṭhe sarvadevālaye śubhe ।

वटे च धात्रीमूले वा मठे वृन्दावने तथा ॥ १५३ ॥

vaṭe ca dhātrīmūle vā maṭhe vṛndāvane tathā ॥ 153॥

पवित्रे निर्मले स्थाने नित्यानुष्ठानतोऽपि वा ।

pavitre nirmale sthāne nityānuṣṭhānato'pi vā ।

निर्वेदनेन मौनेन जपमेतं समाचरेत् ॥ १५४ ॥

nirvedanena maunena japametaṁ samācaret ॥ 154॥

श्मशाने भयभूमौ तु वटमूलान्तिके तथा ।

śmaśāne bhayabhūmau tu vaṭamūlāntike tathā ।

सिद्ध्यन्ति धौत्तरे मूले चूतवृक्षस्य सन्निधौ ॥ १५५ ॥

siddhyanti dhauttare mūle cūtavṛkṣasya sannidhau ॥ 155॥

गुरुपुत्रो वरं मूर्खस्तस्य सिद्ध्यन्ति नान्यथा ।

guruputro varam mūrkhastasya siddhyanti nānyathā ।

शुभकर्माणि सर्वाणि दीक्षाव्रततपांसि च ॥ १५६ ॥

śubhakarmāṇi sarvāṇi dīkṣāvratatapāṁsi ca ॥ 156॥

संसारमलनाशार्थं भवपाशनिवृत्तये ।

samsāramalanāśārtham bhavapāśanivṛttaye ।

गुरुगीताम्भसि स्नानं तत्त्वज्ञः कुरुते सदा ॥ १५७ ॥

gurugītāmbhasi snānam tattvajñah kurute sadā ॥ 157॥

स एव च गुरुः साक्षात् सदा सद्ब्रह्मवित्तमः ।

sa eva ca guruḥ sāksāt sadā sadbrahmavittamaḥ ।

तस्य स्थानानि सर्वाणि पवित्राणि न संशयः ॥ १५८ ॥

tasya sthānāni sarvāṇi pavitrāṇi na saṁśayaḥ ॥ 158॥

सर्वशुद्धः पवित्रोऽसौ स्वभावाद्यत्र तिष्ठति ।

sarvaśuddhaḥ pavitro'sau svabhāvādyatra tiṣṭhati ।

तत्र देवगणाः सर्वे क्षेत्रे पीठे वसन्ति हि ॥ १५९ ॥

tatra devagaṇāḥ sarve kṣetre pīṭhe vasanti hi ॥ 159॥

आसनस्थः शयानो वा गच्छंस्तिष्ठन् वदन्नपि ।

āsanasthaḥ śayāno vā gacchamstiṣṭhan vadannapi ।

अश्वारूढो गजारूढः सुप्तो वा जागृतोऽपि वा ॥ १६० ॥

aśvārūḍho gajarūḍhaḥ supto vā jāgrto'pi vā ॥ 160॥

शुचिष्मांश्च सदा ज्ञानी गुरुगीताजपेन तु ।

śuciṣmāṁśca sadā jñānī gurugītājapena tu ।

तस्य दर्शनमात्रेण पुनर्जन्म न विद्यते ॥ १६१ ॥

tasya darśanamātreṇa punarjanma na vidyate ॥ 161॥

समुद्रे च यथा तोयं क्षीरे क्षीरं घृते घृतम् ।

samudre ca yathā toyam kṣīre kṣīraṁ ghr̥te ghr̥tam ।

भिन्ने कुम्भे यथाकाशस्तथात्मा परमात्मनि ॥ १६२ ॥

bhinne kumbhe yathākāśastathātmā paramātmani ॥ 162॥

तथैव ज्ञानी जीवात्मा परमात्मनि लीयते ।

tathaiva jñānī jīvātmā paramātmani līyate ।

ऐक्येन रमते ज्ञानी यत्र तत्र दिवानिशम् ॥ १६३ ॥

aikyena ramate jñānī yatra tatra divāniśam ॥ 163॥

एवंविधो महामुक्तः सर्वदा वर्तते बुधः ।

evamvidho mahāmuktaḥ sarvadā vartate budhaḥ ।

तस्य सर्वप्रयत्नेन भावभक्तिं करोति यः ॥ १६४ ॥

tasya sarvaprayatnena bhāvabhaktim karoti yaḥ ॥ 164॥

सर्वसन्देहरहितो मुक्तो भवति पार्वति ।

sarvasandeharahito mukto bhavati pārvati ।

भुक्तिमुक्तिद्वयं तस्य जिह्वाग्रे च सरस्वती ॥ १६५ ॥

bhuktimuktidvayam tasya jihvāgre ca sarasvatī ॥ 165॥

अनेन प्राणिनः सर्वे गुरुगीता जपेन तु ।

anena prāṇinaḥ sarve gurugītā japena tu ।

सर्वसिद्धिं प्राप्नुवन्ति भुक्तिं मुक्तिं न संशयः ॥ १६६ ॥

sarvasiddhim prāpnuvanti bhuktim muktim na saṁśayaḥ ॥ 166॥

सत्यं सत्यं पुनः सत्यं धर्म्यं साङ्ख्यं मयोदितम् ।

satyaṁ satyaṁ punaḥ satyaṁ dharmyaṁ sāṅkhyāṁ mayoditam ।

गुरुगीतासमं नास्ति सत्यं सत्यं वरानने ॥ १६७ ॥

gurugītāsamaṁ nāsti satyaṁ satyaṁ varānane ॥ 167॥

एको देव एकधर्म एकनिष्ठा परं तपः ।

eko deva ekadharmā ekaniṣṭhā paraṁ tapaḥ ।

गुरोः परतरं नान्यन्नास्ति तत्त्वं गुरोः परम् ॥ १६८ ॥

guroḥ parataraṁ nānyannāsti tattvaṁ guroḥ param ॥ 168॥

माता धन्या पिता धन्यो धन्यो वंशः कुलं तथा ।

mātā dhanyā pitā dhanyo dhanyo vaṁśaḥ kulaṁ tathā ।

धन्या च वसुधा देवि गुरुभक्तिः सुदुर्लभा ॥ १६९ ॥

dhanyā ca vasudhā devi gurubhaktiḥ sudurlabhā ॥ 169॥

शरीरमिन्द्रियं प्राणाश्चार्थः स्वजनबान्धवाः ।

śarīramindriyaṁ prāṇāścārthaḥ svajanabāndhavāḥ ।

माता पिता कुलं देवि गुरुरेव न संशयः ॥ १७० ॥

mātā pitā kulaṁ devi gurureva na saṁśayaḥ ॥ 170॥

आकल्पजन्मना कोट्या जपव्रततपःक्रियाः ।

ākalpajanmanā koṭyā japavratatapaḥkriyāḥ ।

तत्सर्वं सफलं देवि गुरुसंतोषमात्रतः ॥ १७१ ॥

tatsarvaṁ saphalaṁ devi gurusantoṣamātrataḥ ॥ 171॥



विद्यातपोबलेनैव मन्दभाग्याश्च ये नराः ।

vidyātapobalenaiva mandabhāgyāśca ye narāḥ ।

गुरुसेवां न कुर्वन्ति सत्यं सत्यं वरानने ॥ १७२ ॥

gurusevām na kurvanti satyaṁ satyaṁ varānane ॥ 172॥

ब्रह्मविष्णुमहेशाश्च देवर्षिपितृकिन्नराः ।

brahmaviṣṇumaheśāśca devarṣipitrkinnarāḥ ।

सिद्धचारणायत्ताश्च अन्येऽपि मुनयो जनाः ॥ १७३ ॥

siddhacāraṇayakṣāśca anye'pi munayo janāḥ ॥ 173॥

गुरुभावः परं तीर्थमन्यतीर्थं निरर्थकम् ।

gurubhāvaḥ paraṁ tīrthamanyatīrtham nirarthakam ।

सर्वतीर्थाश्रयं देवि पादाङ्गुष्ठं च वर्तते ॥ १७४ ॥

sarvatīrthāśrayaṁ devi pādāṅguṣṭham ca vartate ॥ 174॥

जपेन जयमाप्नोति चानन्तफलमाप्नुयात् ।

japena jayamāpnoti cānantaphalamāpnuyāt ।

हीनकर्म त्यजन्सर्वं स्थानानि चाधमानि च ॥ १७५ ॥

hīnakarma tyajansarvaṁ sthānāni cādhamāni ca ॥ 175॥

जपं हीनासनं कुर्वन्हीनकर्मफलप्रदम् ।

japaṁ hīnāsanam kurvanhīnakarmaphalapradam ।

गुरुगीतां प्रयागे वा सङ्ग्रामे रिपुसङ्कटे ॥ १७६ ॥

gurugītām prayāge vā saṅgrāme ripusaṅkaṭe ॥ 176॥

जपञ्जयमवाप्नोति मरणे मुक्तिदायकम् ।

japañjayamavāpnoti maraṇe muktidāyakam ।

सर्वकर्म च सर्वत्र गुरुपुत्रस्य सिद्ध्यति ॥ १७७ ॥

sarvakarma ca sarvatra guruputrasya siddhyati ॥ 177॥

इदं रहस्यं नो वाच्यं तवाग्रे कथितं मया ।

idaṁ rahasyaṁ no vācyaṁ tavāgre kathitaṁ mayā ।

सुगोप्यं च प्रयत्नेन मम त्वं च प्रिया त्विति ॥ १७८ ॥

sugopyaṁ ca prayatnena mama tvaṁ ca priyā tviti ॥ 178॥

स्वामि मुख्यगणेशादि विष्णवादीनां च पार्वति ।

svāmi mukhyagaṇeśādi viṣṇvādīnāṁ ca pārvati ।

मनसापि न वक्तव्यं सत्यं सत्यं वदाम्यहम् ॥ १७९ ॥

manasāpi na vaktavyaṁ satyaṁ satyaṁ vadāmyaham ॥ 179॥

अतीवपक्वचित्ताय श्रद्धाभक्तियुताय च ।

atīvapakvacittāya śraddhābhaktiyutāya ca ।

प्रवक्तव्यमिदं देवि ममात्माऽसि सदा प्रिये ॥ १८० ॥

pravaktavyamidam devi mamātmā'si sadā priye ॥ 180॥

अभक्ते वञ्चके धूर्ते पाखण्डे नास्तिके नरे ।

abhakte vañcake dhūrte pākhaṇḍe nāstike nare ।

मनसापि न वक्तव्या गुरुगीता कदाचन ॥ १८१ ॥

manasāpi na vaktavyā gurugītā kadācana ॥ 181॥

संसारसागरसमुद्धरणैकमन्त्रं

saṁsārasāgarasamuddharaṇaikamantram

ब्रह्मादिदेवमुनिपूजितसिद्धमन्त्रम् ॥

brahmādidevamunipūjitasiddhamantram ॥

दारिद्र्यदुःखभवरोगविनाशमन्त्रं

dāridryaduḥkhabhavarogavināśamantram

वन्दे महाभयहरं गुरुराजमन्त्रम् ॥ १८२ ॥

vande mahābhayaharam gururājamantram ॥ 182॥

॥ इति श्रीस्कन्दपुराणे उत्तरखण्डे ईश्वरपार्वतीसंवादे

॥ iti śrīskandapurāṇe uttarakhaṇḍe īśvarapārvatīsaṁvāde

गुरुगीता समाप्ता ॥

gurugītā samāptā ॥

॥ श्री गुरुदेव चरणार्पणमस्तु ॥

॥ śrī gurudeva caraṇārpaṇamastu ॥